

# न्यायालय अतिरिक्त जिला कलक्टर (प्रथम) अलवर

अपील संख्या  
12/89/2023

रजि0नम्बर  
2023/491

प्रवेश तिथि  
26-07-2023

निर्णय दिनांक  
18-12-2024

1. जोरावर सिंह पुत्र चिरंजी लाल यादव जाति अहीर
2. मोती लाल पुत्र चिरंजी लाल यादव जाति अहीर
3. महेन्द्र सिंह पुत्र चिरंजी लाल यादव जाति अहीर
4. राजेन्द्र पुत्र चिरंजी लाल यादव समस्त जातियान अहीर निवासीयान नंगली मुंशी तहसील व जिला अलवर राज।

—अपीलान्ट्स

## बनाम

1. तहसीलदार अलवर जिला अलवर (राज0)

—रेस्पोडेन्ट

अपील विरुद्ध तहसीलदार अलवर  
निर्णय दिनांक 26.08.2020

## उपस्थित:-

- 01—श्री भूपेन्द्र कुमार सोनी
- 02—राजकीय अभिभाषक

—वकील अपी0  
—वकील रेस्पो0

## —निर्णय:—

अपीलान्टान ने यह अपील अधीनस्थ न्यायालय तहसीलदार, अलवर के आदेश दिनांक 26.08.2020 जिसके द्वारा अपी0 की अपील खारिज की गई है, से व्यथित होकर प्रस्तुत की गई है। अपील अपीलान्ट दर्ज रजिस्टर कर रेस्पो0 को जरिये सम्मन तलब किया गया एवं अधीनस्थ अदालत का रिकार्ड तलब किया गया।

विद्वान वकील अपीलान्ट ने अपनी बहस में अपील में वर्णित तथ्यों को दोहराते हुए निवेदन किया है कि आलोच्य निर्णय की सर्वप्रथम जानकारी दिनांक 20-01-21 को पटवारी हलका के माध्यम से हुई जिस पर दिनांक 21-01-21 को आलोच्य निर्णय की नकल के लिए प्रार्थना पत्र प्रस्तुत किया जो नकल दिनांक 28-01-21 को प्राप्त हुई। जिसे वकील साहब को दिखाया तो उन्होंने अपील करने की सलाह दी। जिस पर खर्चे का इंतजाम किया गया तथा दिनांक 30-01-21 व 31-01-21 का अवकाश होने के कारण अपील आज बिना देरी के पेश की जा रही है। जो कि तारीख जानकारी से अंदर अवधि पेश है। अपील पेश करने में जो देरी हुई है, वह उक्त कारण से हुई है जो कि नेकनियती वो युक्तियुक्त कारण पर आधारित होने से काबिल माफी तथा म्याद में मुजरा दिए जाने योग्य है। जिस हेतू प्रार्थना पत्र दफा 05 म्याद कानून अलग से पेश है। न्यायालय तहसीलदार अलवर के निर्णय के खिलाफ यह अपील न्यायालय श्रीमान के श्रवण योग्य है। हलका पटवारी कस्बा डहरा ने तहत अदालत में एक रिपोर्ट इस आशय की प्रस्तुत की कि आराजी खसरा नंबर 135 रकबा 0.73 हैक्टर किस्म चाही सोयम मुताबिक राजस्व रिकार्ड जोरावर सिंह, मोती लाल, महेन्द्र सिंह, राजेन्द्र पिता स्वर्गीय चिरंजीलाल कौम अहीर निवासी नंगली मुंशी खातेदार हि0 राजेन्द्र, मोती लाल, महेन्द्र सिंह राहिन बी0आर0के0जी0बी0 शाहपुरा गु0बि0क0 के नाम दर्ज रिकार्ड है। बिना संपरिवर्तन कराये मौके पर 16\*30 वर्गफुट जगह में टीन शेड लगा कर निर्माण कर रखा है। मौके पर उक्त दुकानों में से एक दुकान शराब ठेके के काम आ रही है। जो मंजू देवी जायसवाल के नाम से ग्राम कस्बा डहरा के लिए सैन्शन है। संलग्न किरायानामा दस्तावेज के अनुसार उक्त दुकान 6000/- रुपया प्रतिमाह के किराये पर ठेका समूह को दी गई है। मौके पर शराब की दुकान चालू है अर्थात व्यवसायिक उपयोग में आ रही है। आ0ख0नं0 135 रकबा 0.73 है0 में से

18/12/2024  
जिला कलक्टर (प्रथम)  
अलवर (राज0)

लगभग 0.01 है० अर्थात 100 मी० भूमि मौके पर व्यवसायिक उपयोग में आ रही है शेष कृषि प्रयोजन उपयोग की जा रही है। उक्त आराजी में से 0.01 है० पर दो पक्की दुकाने बना कर बिना रूपांतरण कर शराब ठेका चालू कर व्यवसायिक गतिविधि संचालित की जा रही है। जिस रिपोर्ट पर तहत अदालत द्वारा प्रकरण संख्या 03/18 अंतर्गत धारा 90-ए एल. आर. एक्ट दर्ज किया गया। जिस प्रकरण का दिनांक 26-08-2020 को निर्णय किया जाकर विधि विरुद्ध व बेजा तरीक पर अपीलाण्टान को आराजी खसरा नंबर 135 रकबा 0.73 है० में 0.01 हैक्टर से बेदखल किए जाने तथा आराजी के लगान 4.00 रुपये राशि की 50 गुणा पेनेल्टी (शास्ति) राशि 200/- रुपये से आरोपित किए जाने तथा निर्मित भूमि पर धारा 177 के प्रकरण तैयार कर श्रीमान उपखण्ड अधिकारी महोदय अलवर को प्रेषित किए जाने के आदेश दिये गये है कि जिस निर्णय से असंतुष्ट होने के कारण यह अपील पेश की जा रही है। जो कि निम्न आधारों पर स्वीकार होने तथा आलोच्य निर्णय व आज्ञा तहत अदालत खारिज होने योग्य है। अपीलाण्टान ने ग्राम कस्बा डहरा स्थित आराजी खसरा नंबर 135 में 16\*30 वर्गफुट में कोई अतिक्रमण नहीं किया है बल्कि उक्त आराजी अपीलाण्टान की मिलकियत की आराजी है। जिसमें अपीलाण्टान ने अपनी फसल आदि रखने के लिए एक पक्क कमरा बनाया हुआ है जिसका क्षेत्रफल 300 वर्गगज से कम था और मुताबिक कानून कोई भी कृषक अपनी कृषि भूमि में फसल, बीज, कृषि उपकरण आदि रखने के लिये 300 वर्गगज तक के क्षेत्रफल में पुख्ता निर्माण कर सकता है। इसलिए अपीलाण्ट द्वारा फसल आदि रखने के लिये किये गये पुख्ता निर्माण के समय कोई गैरकानूनी कृत्य नहीं किया गया है। अपीलाण्टान के खिलाफ पटवारी हलका ने जो शिकायत की है वह अपीलाण्टान से रंजिश रखने वाले अर्जीनवीस दिनेश भार्गव पुत्र लक्ष्मीनारायण भार्गव निवासी 592 स्क्रीम नंबर 10 विवेक विहार अलवर राज की शह व रंजिशवश की गई है। तहसील अलवर में अर्जीनवीस का लाईसेंस लेकर बिना सरकार को टैक्स दिये हुये करोड़ों की प्रोपर्टी का लेन देन करने वाले दिनेश भार्गव ने कस्बा डहरा में विराजमान मंदिर मूर्ति श्री चरण दास जी महाराज की मिलकियत की करोड़ो रुपये मूल्य की कृषि भूमि को मंदिर के महंत से मिल कर कागजों में फर्जकारी करते हुये कय कर लिया था जिस बाबत मिन अपीलाण्टान ने अन्य लोगो के साथ मिल कर दिनेश भार्गव के विरुद्ध माननीय जिला न्यायाधीश अलवर के न्यायालय में दो मुकदमों दायर किये थे जिन मुकदमों में न्यायालय अतिरिक्त जिला न्यायाधीश संख्या 3 ने मुकदमा संख्या 41/2011 व 42/2011 के रूप में फैसला करते हुये दिनेश भार्गव व उसके साथियों द्वारा कोडियो के दाम कय की गई करोड़ों रूपयों की कृषि भूमि जिसकी मिलकियत मंदिर मूर्ति श्री चरणदास जी महाराज की थी, की रजिस्टरी को निरस्त करने के आदेश पारित किये है जिन आदेशों से चिढ़ कर ही दिनेश भार्गव तहसील परिसर में बैठने का व तहसील के स्टाफ से जान पहचान होने का नाजायज फायदा उठा कर अपीलाण्ट के विरुद्ध आये दिन झूठी शिकायते करता रहता है। अन्यथा पटवारी हलका को यह बखूबी ज्ञान था कि अपीलाण्ट द्वारा किया गया निर्माण अवैध निर्माण नहीं है नाही नियम व शर्तों के विपरीत है। फिर भी अपीलाण्ट के खिलाफ झूठी रिपोर्ट पेश करदी तथा पूरे विश्व में कोरोना महमारी कोविड-19 का प्रकोप होने तथा संपूर्ण भारत वर्ष में लॉक डाउन घोषित होने की अवधि में दिनेश भार्गव ने अपनी झूठी शिकायत पर अपीलाण्ट के खिलाफ निर्णय कराया है। जबकि अन्य हिस्सेदारों ने भी निर्माण किया हुआ है, लेकिन उनके खिलाफ पटवारी हलका ने कोई रिपोर्ट नहीं की। जो काबिल गौर श्रीमान है। कालांतर में अपीलाण्टान की कृषि भूमि के लिये उपलब्ध सिंचाई के साधन में पानी सूख जाने के कारण अपीलाण्टान अपनी भूमि में सही रूप से कृषि कार्य नहीं कर पा रहे थे जिस कारण अपीलाण्टान को अपने परिवार को रोटी खिलाने की मजबूरी के चलते फसल रखने के लिये बनाये गये परिसर को किराये पर देना पडा। यदि न्यायालय श्रीमान अपीलाण्टान की मजबूरी को अतिक्रमण मानते है तो अपीलाण्टान आदेश होने पर उक्त परिसर का संपरिवर्तन कराने को तैयार है। आलोच्य निर्णय पारित करने से पूर्व तहत अदालत ने अपीलाण्टान को उचित व समुचित सुनवाई का अवसर नहीं दिया गया नाही साध्य सूबूत पेश करने का अवसर दिया अपितु अपीलाण्टान को बिना सुनवाई व साक्ष्य सूबूत पेश करने का पर्याप्त अवसर दिये। आलोच्य निर्णय पारित किया है, जो कि सरासर गलत तथा

निरस्तनीय है। आलोच्य निर्णय पारित करने से पूर्व तहत अदालत ने ना तो स्वयं ने मौका देखा नाही मौके की रिपोर्ट तलब की। यदि ऐसा किया जाता तो प्रकट व साबित होता कि अपीलान्टान द्वारा किया गया निर्माण कार्य किसी प्रकार से अवैद्य वो अनाधिकृत नहीं है। अतः अपील पेश कर निवेदन है कि अपील मंजूर की जाकर आलोच्य निर्णय दिनांक 26-08-2021 तहसीलदार अलवर राज.बसिलसिले प्रकरण संख्या 03/18 अंतर्गत धारा 90-ए एल० आर० एक्ट अपास्त फरमाए जाने की कृपा करें।


रेस्पों की ओर से विद्वान राजकीय अभिभाषक ने अपनी बहस में अपील वर्णित तथ्यों को नकारते हुए निवेदन किया है कि अधीनस्थ न्यायालय द्वारा विधिवत एवं नियमानुसार निर्णय किया गया है। अतः निवेदन किया गया कि अपील अपी० खारिज फरमाई जावे।

पत्रावली का अवलोकन किया गया एवं बहस पर मनन किया गया। अधीनस्थ न्यायालय की पत्रावली का अवलोकन किया गया। अधीनस्थ न्यायालय की पत्रावली में उपलब्ध तथ्यों एवं पटवारी कस्बाडहरा एवं भू०अ० निरीक्षक कस्बाडहरा की रिपोर्ट का अवलोकन किया गया। रिपोर्ट पटवारी व रिकॉर्ड के अनुसार खसरा नंबर 135 रकबा 0.73 हैक्टेयर किस्म चाही सोयम दर्ज रिकॉर्ड है। मुताबिक रिपोर्ट पटवारी हल्का कस्बाडहरा अपीलान्ट द्वारा आराजी खसरा नंबर 135 रकबा 0.73 हैक्टेयर किस्म चाही दोयम में से 16X30 वर्गफुट कृषि भूमि बिना संपरिवर्तन के टीन शेड लगाकर दुकान निर्माण एवं गैर कृषि प्रयोजनार्थ उपयोग किया जा रहा है। अपीलान्ट द्वारा किया गया उक्त आराजी में से 16X30 वर्गफुट पर किया गया निर्माण आदि अतिक्रमण की श्रेणी में आता है। अतः अपील अपीलान्ट अस्वीकार किये जाने योग्य है।

उपरोक्त विवेचन के आधार पर अपील अपीलान्ट अस्वीकार की जाकर खारिज की जाती है तथा अधीनस्थ न्यायालय तहसीलदार अलवर का आदेश दिनांक 26.08.2020 यथावत रखा जाता है। निर्णय की प्रति अधीनस्थ न्यायालय को उनके रिकॉर्ड के साथ पालनार्थ भिजवाई जावे। पत्रावली फ़ैसल शुमार होकर नम्बर से कम की जावे। पत्रावली बाद तकमील दाखिल दफ्तर की जावे।

निर्णय आज दिनांक 18.12.2024 को मेरे द्वारा लिखवाया जाकर खुले न्यायालय में सुनाया गया।



  
(मुकेश कुमार कायथवाल)  
अति० जिला कलक्टर (प्रथम)  
अलवर, (राज०)